
ANNOTASİYA 


Ali təhsil müəssisələrində sistemli olaraq uğur əldə edilməsində 
müəllim-tələbə münasibətləri ciddi rol oynayır. Müəllim-tələbə müna- 
sibətləri mahiyyətcə insanlararası davranışların tərkib hissəsidir. Bu 
münasibətlərin pedaqoji-psixoloji aspektləri, tələbə şəxsiyyətinin 
formalaşdırılmasının əsas istiqamətləri ilə bağlı aparılan müzakirələr 
yaradıcı axtarışların davamlı olmasını tələb edir. Dünyada gedən hər- 
tərəfli inkişaf prosesləri qloballaşmanı nəzərə almaq şərti ilə xalqımızın 
ruhundan irəli gələn insani münasibətlərin ifadəsini yaradıcı şəkildə 
çatdırmağı zəruri edir. Xalqımızın qədim və zəngin mədəniyyəti, 
pedaqoli irsi sübut edir ki, Azərbaycanın milli dəyərləri bəşəri 
mahiyyətlidir. Bununla belə, ali məktəblərimizdə təhsilalanları yalnız 
həmin dəyərlər əsasında tərbiyə etmək qənaətbəxş hesab oluna 
bilməz. Təhsilalanların təlim-idrak fəallığını təmin etmək üçün 
beynəlxalq təcrübədən və informasiya kommunikasiya texno- 
logiyalarının imkanlarından da yararlanmağın əhəmiyyəti böyükdür. 
Məqalədə bu fikir elmi-pedaqoli cəhətdən əsaslandırılıb. 


Açar sözlər: Müəllim-tələbə münasibətləri, pedaqoji-psixoloji aspektlər, 
pedaqoji səriştəlilik, ali məktəb pedaqogikası və psixologiyası, müəllim 
şəxsiyyəti, fənlərarası inteqrasiya, özünütanımanın əhəmiyyəti. 

in the world require a creative transfer of the expression of human re- 

ization. The ancient and rich culture, as well as the pedagogical 
heritage of our people, prove that the national values of Azerbaijan 
are based on humanity. Nevertheless, it cannot be considered satis- 
factory to educate students in our higher education institutions only 
according to these values. It is very important to take advantage of in- 
ternational experience and the possibilities of information and com- 
munication technologies to ensure the educational and cognitive 
activity of students. This view is scientifically and pedagogically sub- 
stantiated in the article. 

GİRİŞ 


Müəllimlik təkcə təhsil vermək deyil, ümu- 
miyyətlə, öyrənənə (şagirdə, tələbəyə) dünyanın, 
həyatın, təbiətin, insanın sirrini öyrətməkdir. 
Əslində hər bir müəllim (öyrədən) öz ixtisas 
sahəsini öyrətməklə bu deyilənləri təsdiq edir. 
Təbii ki, əsl müəllim təkcə öz fənnini öyrətməklə 
kifayətlənmir, bu və ya başqa mövzunu tədris 
edərkən öyrənənlərin dünyagörüşünün inkişaf 
etdirilməsi üçün paralel müqayisələr aparır, 
müəyyən qənaətlərə gəlir, auditoriyanın yaradıcı 
imkanlarının aşkarlanmasına nail olur. 

Bu gün ali məktəbdə tələbələrin hərtərəfli 
inkişafı üçün çoxsaylı imkanlar var. İnformasiya- 
kommunikasiya texnologiyaları sahəsində az 
qala hər gün yeniliklərin şahidi oluruq. İnternetin 
verdiyi imkanlar günbəgün artır. Belə bir za- 
manda tələbələrin dünyagörüşünün zəngin- 
ləşməsində fənlərarası inteqrasiyanın imkan- 
larından yararlanmaq olduqca gərəkli, həm də 
zəruridir. 

“Ali məktəb pedaqogikası və psixologiya” iki 
fənnin birgə tədrisini nəzərdə tutur. Bu gedişdə 
fənlərarası inteqrasiyanın verdiyi imkanlarla 
praktiki qənaətlərin ifadə edilməsi gərəkli sayıla 
bilər. Hər bir fənnin özünəməxsusluğu qalmaq 
şərti ilə bunların birliyi insanın (tələbənin) 
ətraf aləmlə daxili dünyasının uyğunluğunun 
yaradılmasına, möhkəmlənməsinə ciddi şəkildə 
yardımçı olur. 

Bu gün hər bir tələbənin informasiya əldə 
edə bilmək imkanları genişdir. Şübhəsiz, infor- 
masiya bolluğunda müəllimin necə davranması 
onun səbrliliyini, əzmkarlığını, ruhdan düşmə- 
məsini, insanlararası münasibətləri dərindən 
bilməsini, yaradıcı pedaqoq olduğu qədər də 
psixoloqluq keyfiyyətlərini daşımasını, habelə 
müəyyən texniki bacarıqlara, informasiya-kom- 
munikasiya texnologiyaları sahəsində gərəkli 
biliklərə yiyələnməsini şərtləndirir. 


PROBLEMİN QOYULUŞU 
İndi informasiya hər yerdə və hər zaman 


var, yəni əlçatandır. Ancaq tələbənin ali məktəbdə 
uyğun biliklərə (uyğun informasiya sisteminə) 

yiyələnməsi peşəkar müəllimin ardıcıl, gərgin 
axtarışları nəticəsində baş tutur. Müəllimin 
tələbəyə verdiyi təhsil təkcə söz, danışıq deyil, 
hər şeydən öncə, onun özünü ifadəsi - fədakarlığı, 
təmənnasızlığı, vicdanlı olmağıdır. Mahiyyətcə 
tələbə müəllimin şəxsində sözünə inanmasa, 
onun dediklərini dərk edə bilməz. İnandırma 
müəllimdən yüksək erudisiya ilə yanaşı, yüksək 
insanlıq keyfiyyətləri tələb edir. 

Müəllim şəxsiyyətinin formalaşmasında 
özünü tanımağın əhəmiyyəti böyükdür: özünü 
tanımaq, qloballaşma, bəşərilik və milliliyin 
sərhədləri, müəllim-tələbə münasibətləri, 
qarşılıqlı inam, etibar, habelə öyrətmə kimi 
məsələlərin birgə təhlili bundan sonrakı dövrdə 
daha çox zərurətə çevrilir. Şübhəsiz ki, mərkəzdə 
insan amili olmalıdır və insan amili ölçüsündən 
müəllim şəxsiyyətinə baxış bu baxımdan yeni 
münasibət üfüqləri yaradır. 

Müəllimlik - yüksək insani istedad tələb 
edir. Ardıcıl özünə nəzarət, insanlara doğma 
münasibət, bilik imkanları ilə kifayətlənməmək, 
daim inkişaf edən idarəçilik qabiliyyəti bu 
prosesdə ayrıca diqqət yetirilməli məsələlərdir. 


MÜƏLLİM ŞƏXSİYYƏTİNİN 
FORMALAŞMASINDA 
ÖZÜNÜTANIMANIN ROLU 


Özünütanıma iki istiqamətdə ardıcıl davam 
edir: 

e şəxsi psixoloji durumu öyrənmək, bilmək, 
mənəvi keyfiyyətləri yüksəltmək, inkişaf etdirmək, 

ə öz sahəsi, habelə yanaşı bilik (fənn) sahələri 
ilə bağlı bilikləri ardıcıl artırmaq, inkişaf etdirmək 
(Qaliboğlu, 2022). 

Özünütanıma müəllim üçün çox vacibdir. İn- 
san dünyaya kamil gəlmir, onun daim öyrənməyə 
və inkişaf etməyə ehtiyacı var. Bu səbəbdən də 
insana ailə tərbiyəsi, uşaq bağçası, orta və ali 
məktəb gərək olur. Mənəvi imkanların 
aşkarlanması dedikdə, ilk növbədə xəlqilikdən 
gələn imkanların dəyər səviyyəsində bilinməsi, 
öyrənilməsi, öyrədilməsi nəzərdə tutulur. 

İnsan özünü biloloji cəhətdən pis tanımır. 
Təbabət insanların bioloji-maddi imkanlarının 
bilinməsi, sağlamlığın qorunmasında mümkün 

olanı etməyə şərait yaradır. Ancaq insanın 
mənəvi cəhətdən tam öyrənilməsi üçün təhsilin 
qarşımızda qoyduğu tələblər çoxdur. Ona görə 
ki, insana ictimai - maddi (sosial) yox, mənəvi 
baxımdan yanaşdıqda onun böyük imkanları 
aşkarlana bilər. İnsanın cəmiyyətdə özünü tam 
mənəvi cəhətdən aşkarlaması yüz illər, min 
illər boyunca maarifçilərin əsas istəyi olub. 
Özünü bilən, tanıyan dünyanı, təbiəti, cəmiyyəti 
- başqalarını bilir, tanıyır. M.İlyasov yazır: 
“Mənəvi zənginlik kamillikdir. Özündə olan 
nöqsan və yaxşı cəhətləri dərk edərək yaxşını 
artırmaq və nöqsanı aradan qaldırmaq iqtidarına 
malik olmaq insanı kamilliyə aparan, onu kamil 
edən amillərdəndir” (İlyasov, 2018). Kamilləşmə 
- insanın özündəki anadangəlmə bacarıqları, 
habelə instinktiv xüsusiyyətləri dərindən 
araşdıra bilməsi prosesidir. Özünüöyrənmə bir 
günün, bir ilin işi deyil. Nəzərə alsaq ki, insan, 
onun yetkinliyi, mənəvi kamilliyi haqqında 
indiyə kimi biri-biri ilə ziddiyyət təşkil edən 
çoxsaylı baxışlar var, o zaman problemin 
aktuallığı tam aydın olar. Başqa tərəfdən, insan 
özünü mənəvi kamillik dövründə də nəzarətdə 
saxlamalıdır. 

Müəllim özünü tanımasa, dərindən bilməsə, 
tələbələrini də tanıya bilməz. Müəllim ilk növ- 
bədə daxili dünyasındakı instinktləri bilməlidir. 
İnstinktləri tanımaq, bilmək çətin işdir, bu 
proses dərin idraki bilik tələb edir. “Özü ilə üz- 
üzə qalmaq” anlayışı çağımızda insanın insana 
mənəvi doğmalığının artması, formalaşması 
baxımından çox gərəklidir. İnsan əslində ətra- 
fında nə varsa öyrənir, özünü də anatomik 
cəhətdən araşdırır, ancaq mənəvi yön tam 
şəkildə araşdırılmır. Burada özünüöyrənmə 
əsas məsələdir. Yəni insan ilk növbədə mənfi 
cəhətlərini (qorxu, həsəd, köləlik, xəbislik, cahil- 
lik, hərislik, zalımlıq və s.) araşdırmalı, sonra 
isə onları aradan qaldırmağa çalışmalıdır. Əlbəttə, 
özünü bu sarıdan araşdırmaq çox çətindir, ancaq 
qaçılmazdır. Bu, artıq özünüöyrənmə mərhələ- 
sidir. Sonrakı mərhələ özündəki nöqsanlarla 
barışmamaq, sonuncu mərhələ isə həmin mənfi 
duyğuların yerinə müsbət cəhətlərin (cəsarət, 
heyrət, vüqar, saflıq, doğruluq, insanilik, ləyaqət, 
mərhəmət və s.) qoyulmasıdır. 


A.Abbasov yazır: “Uşaqlar müsbət nümunələr, 
mütərəqqi adət və ənənələr əsasında tərbiyə 
almalıdırlar. Ancaq həyatdakı mənfiliklər, naqis 
hallar və onların doğurduğu nəticələrə də diqqət 
yetirilməlidir ki, həmin acı nəticələr uşaqlara 
məlum olsun” (Abbasov, 2019). Özünü öyrənən, 
insani cəhətdən təkmilləşdirən, yetkinləşən 
müəllimin tələbələrinə də ardıcıl insani duyğuları 
aşılayacağı şübhə doğurmur. 

Müəllim şəxsiyyətinin formalaşmasında 
özünütanıma, əslində, başlanğıc səviyyədir, 
ancaq o dərəcədə gərəklidir ki, bunsuz insanın 
yaradıcı imkanlarının tam aşkarlanması mümkün 
olmur. Əsl müəllim öyrəndiyini, özündə 
aşkarladığı insani keyfiyyətləri başqalarına, ilk 
növbədə tələbələrinə aşılayandır. Belə olduğu 
halda təhsilin səmərəliliyi daha da artar. 

Mexaniki standartlara əsaslanan müəllim, 
şübhəsiz, zahiri uğura çatır, lakin bu uğurdan 
tələbəyə mənəvi pay çatmır. Yaradıcı müəllimin 
hədəfi kreativ, universal düşüncəyə malik 
tələbələr yetişdirmək olmalıdır. Əlbəttə, 
insanların dünyagörüşü bərabər olmadığı kimi, 
auditoriyadakı bütün tələbələrin də səviyyəsi 
eyni olmur. Auditoriya da cəmiyyətimizin bir 
parçasıdır. Çoxillik müşahidələrimiz göstərir 
ki, bu və ya başqa təhsil müəssisəsində düşüncə 
səviyyəsi yüksək, yaradıcı, bilikli tələbələrlə 
yanaşı, orta səviyyəli təhsilalana da rast gəlmək 
olur. Ancaq bütün hallarda müəllim ruhdan 
düşməməli, tələbələrin idrak və düşüncə 
səviyyəsinin müəyyən bir həddə formalaşması 
üçün ardıcıl səylər göstərməlidir. 

Biliyin öyrənilməsinin başlıca şərti tələbələri 
yaradıcı imkanlarına inandırmaqdır. İnandırma 
şüarçılıqla, yersiz məsləhətlərlə yox, təbii, 
yaradıcı özünüifadələrlə mümkün olur. Müəllim 
tələbələrlə ünsiyyəti elə qurmalıdır ki, bu, ən 
yaxın saydığı insanlarla - ailə üzvləri, dostları 
ilə münasibətdən fərqlənməsin. Burada məsləhət 
verməyin də həddi var: hərdən bəzi müəllimlərə 
elə gələ bilər ki, tələbələrə istənilən vaxt 
məsləhət verməyə haqqı var, çünki müəllimdir. 
Ancaq həddindən artıq məsləhət vermək 
tələbələri yorar, müəllimin bir çox gözəl 
keyfiyyətlərini də onların gözündə adiləşdirə 
bilər. 

MAGİSTRLƏRLƏ İŞLƏMƏK MƏSULİYYƏTİ 


Bakalavr pilləsini keçib qarşısına böyük 
məqsədlər qoyan, ixtisası üzrə istehsalat 
sahəsində çalışan magistrlərin gərginliklərinin 
səbəbini anlamadan, psixoloji aşınmalardan 
qurtarmağın çıxış yollarını bilmədən fənnin 
öyrədilməsi sahəsində də uğura çatmaq olmur. 

Təhsil iki yolla - təlim və özünütəhsil yolu 
ilə (habelə bunların birliyi ilə) əldə edilir. Təhsil 
almağın əsas yolu təlimdir. Pedaqofi kateqoriya 
kimi təlim müəyyən xüsusiyyətlərə malikdir: 
məqsədyönlülüyü: tarixi xarakteri, funksional 
(praqmatik və mədəni humanistlik) xarakteri, 
tamlığı, sistemliliyi, dialektik xarakteri, fasilə- 
sizliyi, 

Təhsilin hərtərəfli, tam şəkildə dərki müəllim- 
tələbə birliyinin dərk olunması ilə bağlıdır. Bu 
prosesdə qayğıkeşlik örnəyi olmaq, şübhəsiz, 
müəllimin üzərinə düşür. O, əzbərçi deyil, tədris 
etdiyi fənnin mahiyyətini və çatdırılma yollarını 
aydın şəkildə biləndir. Bilmək - elmiliyin əsas 
cəhəti olsa da, təkcə onunla iş bitmir. Habelə 
görmək də (yəni müəyyən mənada fəlsəfi duyu- 
ma malik olmaq), psixoloqluq keyfiyyəti də 
(insanın mənəvi dünyasını anlamaq) əsas sayıla 
bilər. Universallıq da müəllim üçün əsas key- 
fiyyət ölçüsüdür, ona görə ki, çağdaş dövrdə 
hərtərəfli düşüncəyə malik tələbələrin yetişməsi 
mahiyyətcə müəllimin yaradıcı və yönləndirici 
axtarışları ilə mümkündür. 

F.Rüstəmov, T.Dadaşova yazırlar: “Təhsilin 
məzmunu deyilərkən, elə bilik, bacarıq və 
vərdişlər sistemi başa düşülür ki, o, təhsilalanın 
ümumi inkişafını təmin etsin, intellektual, emo- 
sional, iradi və etik sferalarını inkişaf etdirsin, 
elmi dünyagörüşünü formalaşdırsın, müstəqil 
həyata, istehsal əməyinə hazırlasın” (Rüstəmov, 
Dadaşova 2007). Bunu reallaşdıran müəllimdir. 
Müəllim hər dərsini maraqlı, yaddaqalan etməyə 
çalışmalıdır, əslində, bunu bacarmaq onun üçün 
adi hal olmalıdır. Yəni işinin o dərəcədə vurğunu 
olmalıdır ki, başqalarına qeyri-adi, haradasa 


möcüzəli görünən davranış onun üçün adi 
yanaşma tərzi olsun. 

“Pedaqoji terminlərin izahlı lüğəti”ndə qeyd 
olunur ki, təlim təhsil almağın əsas yoludur, 
təhsilalanın fəaliyyətini və müəllimin fəaliyyətini 
(tədrisetmə) birləşdirir. Təlimin özünəməxsus 
quruluşu, qanunauyğunluqları, prinsipləri, vasitə 
və metodları var?, N.Kazımov müəllimin və 
tələbələrin birgə fəaliyyəti ilə təhsilin təlimə 
çevrilməsi ideyasını irəli sürür. Onun araş- 
dırmasına görə təlimə təhsilin həyata keçirilməsi 
prosesi kimi də baxmaq olar. Bu proses isə 
müəllim və tələbələrin birgə fəaliyyəti zamanı 
baş verir (Kazımov, 2006). Habelə təlim - 
öyrədən və öyrənənin fəal qarşılıqlı fəaliyyətidir, 
öyrənənin şəxsi səyi nəticəsində müəyyən bilik, 
bacarıq və vərdişlərin qazanılması prosesidir’. 

Təlim prosesinin canlılığı, insan cəmiyyəti 
inkişaf etdikcə onun üzvi tərkib hissəsi olaraq 
zənginləşməsi, yenilənməsi insanların mənəvi 
tələbatlarının qarşısıalınmaz, zəruri ifadəsi kimi 
yaranır. Bəs bu prosesdə konkret olaraq pedaqo- 
qun işi nədən ibarətdir? Pedaqoq öyrənənin 
təlim-idrak fəallığını təmin etmək üçün lazımi 
şərait yaradır, gərəkli informasiyaları və vasitələri 
təqdim edir, təlim fəaliyyətini istiqamətləndirir 
və nəzarət edir. Təlimin ən sadə variantı pro- 
fessional fəaliyyətin daşıyıcısı olan müəllimin 
və öyrənənin ünsiyyətidir (Rüstəmov, Dadaşova, 
2007). 

Ali məktəb müəlliminin funksiyaları (təh- 
silverici, tərbiyəedici, təşkiledici, tədqiqatçılıq) 
onun universallığının təsdiqi kimi başa düşülə 
bilər. Müəllimin daim yaradıcı axtarışda olması 
tələbələrlə birgə özünün də inkişaf etməsi 
deməkdir. Məsələyə bu aspektdən baxanda 
qarşılıqlı fəaliyyətin - müəllim-tələbə əmək- 
daşlığının sözügedən sahədə, şübhəsiz, uğur 
yaradacağına şübhə qalmır. Yaradıcı imkanlardan 
yararlanan müəllim daha da inkişaf edir, biliyini, 
zəngin təcrübəsini tələbələrə öyrətməyi özünün 
mənəvi borcu sayır. 

Ali məktəb müəlliminin təhsilverici funksiyası 


1 Pedaqoji terminlərin izahlı lüğəti (prof. M.İsmixanovun redaktorluğu ilə). (2018). Dərs vəsaiti, Bakı, ADPU nəşriyyatı, 156 s. 
2 Pedaqoji terminlərin izahlı lüğəti (prof. M.İsmixanovun redaktorluğu ilə). (2018). Dərs vəsaiti, Bakı, ADPU nəşriyyatı, 156 s. 
3 Pedaqoji terminlərin izahlı lüğəti (prof. M.İsmixanovun redaktorluğu ilə). (2018). Dərs vəsaiti, Bakı, ADPU nəşriyyatı, 156 s. 

onun bilik, bacarıq və vərdişlərə peşəkar 
yiyələnməsində özünü göstərir. Təhsilalanları 
yaradıcı yöndə axtarışlara cəlb etmək də bu 
vacib funksiyanın tərkib hissəsi sayıla bilər. Hər 
bir müəllim öz fənni daxilində tələbələrdə 
özünütəhsil tələbatı tərbiyə etməlidir. İlk 
növbədə, müəllim tələbələr üçün dərin bilik, 
geniş erudisiya, ağıl, intellekt, elmi maraqların 
zənginliyi nümunəsi olmalıdır (İsmixanov, Bayra- 
mov, Vəliyeva, 2019). 

Tərbiyəedici funksiyaya gəlincə, müəllimdən 
tələb olunan əsas məsələ dediyinə uyğun ya- 
şamasıdır. Sözü ilə əməli uyğun gələn müəllim 
həmişə tələbələri tərəfindən sevilir, ciddi qəbul 
edilir, şübhəsiz, belə olduğu təqdirdə qarşıya 
qoyulan məqsədə nail olunur (Rüstəmov, 
Dadaşova, 2007). 

Gənclik dövrünün şövqü, təşəbbüskarlıq, 
elmi axtarışlara meyillilik ali məktəb mühitində 
gənclərin həyatı geniş səviyyədə dərk etməsinə, 
dünyagörüşünün genişlənməsinə, inkişafına 
ciddi təkan verir. Müəllim tələbələrlə öz funk- 
siyalarının imkan verdiyi səviyyədə davrandığı 
təqdirdə onlar sabahımız üçün yetkin kadrlar 
kimi hazırlanırlar. Əsas odur ki, müəllim tələ- 
bələrin yaradıcı istəklərini inkişaf etdirsin, 
onları ardıcıl ruhlandırsın. Təcrübə göstərir ki, 
ali məktəb tələbələri ilə yaradıcı söhbətlər 
onların həyatında, arzularının gerçəkləşməsində 
ciddi təkanverici stimul rolunu oynayır. Tələbə 
görəndə ki, müəllim onun gələcəyi, arzusu, 
axtarışları ilə maraqlanır, bu onun axtarışlar 
aparması üçün təkan olur. 

Ali məktəbdə tərbiyə işinin təşkilində nəzərə 
alınmalı məqamlar: ümumuniversitet miqya- 
sında ixtisasların çoxluğu və müxtəlifliyi tərbiyə 
işində tələbələrin maraqlarını nəzərə almağı 
çətinləşdirir, tələbə kollektivinin tərbiyə edilməsi 
işi müəllimdən dərin nəzəri hazırlıq və ixtisas- 
larla bağlı bilgilər tələb edir, ali məktəb müəllimi 
unutmamalıdır ki, o, ümumtəhsil hazırlığı keçmiş, 
müəyyən həyat təcrübəsi olan, ictimai-siyasi 
hadisələri təhlil etməyi və ümumiləşdirməyi 
bacaran, şəxsi mülahizələri olan, ən başlıcası 
isə daim təkmilləşən insanlarla işləyir (Rüstəmov, 
Dadaşova, 2007). 

Ali məktəb müəllimindən tələb olunan peda- 


qoji qabiliyyət müəllimin təşkilatçılığı haqqında 
tam, dolğun təsəvvür yarada bilir. Məqsəd 
müəllimliyə tam, hərtərəfli qabiliyyətlərin birliyi 
kimi baxmaqdır. Əsl müəllim bu cəhətləri təbii 
bir həyat tərzi kimi təsdiq edir. Təşkilatçılıq - 
quruculuq deməkdir, həyatın başqa sahələrindən 
fərqli olaraq burada təşkilatçılıq müəllimin 
nəzəri və praktik keyfiyyətlərinin birliyini 
tələbələrin idrakında, əməlində yaradıcı proses 
kimi formalaşdırmasında özünü göstərir. 

Müəllimin tədqiqatçılıq fəaliyyəti ilə bağlı 
qeyd etmək olar ki, o, konkret olaraq öz elmi 
fəaliyyət istiqamətlərinə uyğun düzgün bilik 
verərsə, internet resurslarından örnəklər gös- 
tərərsə, effekt yüksək olur. Beynəlxalq elmi 
bazalarla tanışlıq, dünyada qəbul olunmuş elmi 
standartlar əsasında ixtisasa uyğun jurnallari 
izləmək tələbələrdə qəliz sayılan bu kimi 
sahələrlə bağlı təcrübə örnəyi olur. Məhz bu 
kimi priyomlardan istifadə imkan verir ki, 
təhsilalanların elmi potensialı hərtərəfli aşkar- 
lansın, dərs prosesi onlarda cansıxıcı təəssürat 
yaratmasın. 

N.Məmmədli elmi mətnin məntiqi olaraq 
nizama salınması məsələsini aşağıdakı kimi 
təsnif edir: akademik kommunikasiyanın 
müxtəlif model və texnologiyalarından istifadə 
edilməsi, başqasının nəzəri fikirlərinə, elmi 
baxışlarına hörmətlə yanaşılması, tezis hazır- 
lanması və mətnin hipotezdən nəticəyə qədər 
qurulması, mənbələrdəki məlumatlara elmi- 
tənqidi yanaşılması, onların seçilib ümumi- 
ləşdirilməsi və yaradıcı şəkildə istifadə edilməsi, 
plagiatlıqdan uzaq, mövqeyin faktlarla, obyektiv 
şəkildə əsaslandırılması, mətnin elmi üslubun 
normalarına uyğun mənalı və məntiqli qurul- 
ması, fikirlərin ədəbi dildə aydın və dəqiq ifadə 
edilməsi (Məmmədli, 2021). 

Magistratura tələbələrini özünütəhlilə, özü- 
nütərbiyəyə, özünütəhsilə yönləndirilməsi baka- 
lavrlardan fərqli olaraq daha uğurlu alınır. 
Bunun əsas səbəbi yuxarıda qeyd etdiyimiz yaş, 
həyat təcrübəsi, konkretləşən arzu və maraqlarla 
bağlıdır. Müəyyən mövzuların tədrisində 
özünütəhlil, özünütərbiyə, özünütəhsillə bağlı 
söhbətlər tələbələrdə yaxşı ovqat yaradır və 
maraqlı polemikaya səbəb olur. Təhlillər göstərir 


http://as-journal.edu.az 


Elçin Qaliboğlu 


ki, mövzuların mahiyyətcə bir-biri ilə əlaqə- 
ləndirilməsi, sual-cavab, müzakirə və s. imkanlar 
tələbələrin dərslərdə fəal iştirakını təmin edir. 
Əslində, müəllim uzun-uzadı mühazirə demək 
əvəzinə, dərsin mahiyyətini qısa, yaradıcı 
çatdırmaqla tələbələri düşünməyə, axtarışlara 
sövq etməlidir. Fikrimizcə, müəllim metodikanın 
ənənəvi imkanlarından istifadə etməklə kifa- 
yətlənməməli, özünəməxsus metodikasını da 
yaratmalıdır. Müəllimin özünü təkmilləşdir- 
məsinə gəlincə, bu, ardıcıl davam edən, bitməyən 
bir prosesdir. 


NƏTİCƏ 


Müəllimlik - yüksək istedad, ardıcıl özünə- 
nəzarət, insanlara doğma münasibət, bilik 
imkanları ilə kifayətlənməmək, daim inkişaf 
edən idarəçilik qabiliyyəti tələb edir. Müəllim 
şəxsiyyətinin formalaşmasında özünütanıma 
xüsusi rol oynayır. Özünütanıma iki istiqamətdə 
ardıcıl davam edir: şəxsi psixoloji durumu 
öyrənmək, bilmək, mənəvi keyfiyyətləri 
yüksəltmək, inkişaf etdirmək, öz sahəsi, habelə 
yanaşı bilik (fənn) sahələri ilə bağlı bilikləri 
ardıcıl artırmaq, inkişaf etdirmək. Müəllim 
özünü tanımasa, dərindən bilməsə, tələbələrini 
də tanıya bilməz. Bunun üçün o, ilk növbədə 
daxili dünyasındakı instinktləri bilməlidir. Bu 
isə dərin idraki bilik tələb edir. Müəllim həyat 
təcrübəsinin çoxluğu, dünyagörüşünün zənginliyi 
ilə kifayətlənməməli, hər zaman öz üzərində 
işləməlidir. Onun pedaqofi və tədqiqatçılıq 
qabiliyyətinin yüksək olması dünyagörüşünün 
zənginliyinin ifadəsi olmaqla bərabər, həm də 
elmi səviyyəsini göstərir. 


Rəyçi: f.ü.f.d., dosent Salatın Əhmədova 

